

Fil-Qorti tal-Maġistrati (Malta) bħala Qorti ta' ġudikatura Kriminali

Doumbia Adam, bin-numru tal-Immigrazzjoni 21R-040 mill-Kosta tal-Avorju

vs.

Is-Superintendent għas-Saħħa Pubblika,
Uffiċjali Kap Eżekuttiv Aġenzija għal-Harsien ta' Persuni li jkunu qed ifixxu l-Asil,
u l-Avukat tal-Istat

Rikors ta' Doumbia Adam, bin-numru tal-Immigrazzjoni 21R-040 mil-Kosta tal-Avorju ai termini tal-Artikolu 409A tal-Kodiċi Kriminali (Kapitolu 9, tal-Ligijiet ta' Malta).

Ir-rikorrenti jesponu bir-rispett:

Il-Fatti

1. Illi s-sitwazzjoni mwegħra gewwa pajjiżhom ġiegħlet lir-rikorrenti jaħarbu lejn l-Ewropa;
2. Illi r-riorrent wasal f'Malta abbord id-dgħajsa nnumerata mil-Pulizija bħala **21R**, nhar l-**erbgħa u ghoxrin (24)** ta' **Novembru tas-sena elfejn u wieħed u ghoxrin (2021)** u ftit wara l-wasla tiegħi ġie intervistat mill-uffiċjali tal-Pulizija ta' Malta, ittieħdu d-dettalji personali tiegħu u mal-ewwel ittieħed fiċ-Ċentru ta' Detenzjoni gewwa Safi Barracks, Hal Safi;
3. Illi primarjament ir-riorrent ddikjaraw li huwa minuri u wara xahrejn, liema xahrejn qattgħuhom maqfula fiċ-Ċentru ta' Detenzjoni, fl-**20 ta' Jannar** – wara assessjar professjonalni mil-Aġenzija għal Harsien ta' Persuni li jkunu qed ifixxu l-Asil (AWAS) – ġie notifikat bid-deċiżjoni li huma adult, liema deċiżjoni hu mal-ewwel appella quddiem il-Bord tal-Appell dwar l-Immigrazzjoni;
4. Illi sussegwentement ir-riorrent għamel talba għal Protezzjoni Internazzjonali mal-Aġenzija għal-Protezzjoni Internazzjonali (IPA), u li preżentement għad ma hemmx deċiżjoni finali fuqha. Dan peress illi għad ma hemmx deċiżjoni finali rigward l-etá tiegħu;
5. Illi, għalhekk, l-istat legali tar-riorrent huwa għalhekk dak ta' applikant għal-ażil;

Il-Liġi

6. Illi **l-Artikolu 8** tad-Direttiva 2013/33/UE li tistabbilixxi l-standards dwar l-akkoljenza ta' applikanti ghall-protezzjoni internazzjonali (tfassil mill-ġdid), traspost fil-Liġijiet ta' Malta fir-**Regolament 6 tar-Regolamenti dwar l-Akkoljenza ta' Persuni li Jfittxu l-Asil (il-Legislazzjoni Sussidjarja 420.06)**, jipprovdi lista eżawrjenti taċ-ċirkostanzi li fihom Stat Membru jista' jżomm applikant għal-ażil fid-detenzjoni. Ir-rikorrent jissottometti illi, mingħajr ebda indikazzjoni uffiċċiali dwar liema ċirkostanza jew ċirkostanza qed jistieħu fuqhom l-awtoritajiet biex iżommuh fid-detenzjoni, din id-detenzjoni filfatt m'hix waħda koperta minn din il-ligi, liema ligi hija dik li għandha tiġi applikata fir-rigward tar-rikorrent minħabba l-istat legali tiegħu bħala applikanti għal-ażil;
7. Illi, saħansitra, ir-rikorrent lanqas ma jaf liema awtoritá Maltija ornat u qed tibqa' tordna l-ipprivar tal-libertá tiegħu;
8. Illi l-istess Artikolu jitlob illi applikant għal-ażil jista' jinżamm fid-detenzjoni meta din il-miżura restrittiva u invażiva tkun “*meħtiega*”, fuq “*bażi ta' valutazzjoni individwali ta' kull każ*” u bħala miżura aħħarija u eċċeżzjonali fejn “*miżuri inqas dixxiplinari oħra ma jistgħux ikunu applikati b'mod effettiv*”. Ir-rikorrent umilment jissottometti illi ħadd qatt ma spjegalu liema kien dak il-proċess uffiċċiali li wasal għal konklużjoni li hemm ħtiega – mhux biss konvenjenza, utilitá jew preferenza – li jinżamm maqful fiċ-Ċentru ta' Detenzjoni f'Hal Safi. Mhux biss, imma r-rikorrent jenfassiża illi qatt ma ġie uffiċċjalment avżat dwar dak il-proċess sabiex ikun jista' jippreżenta fatti u/jew argumenti rilevanti għal din il-kunsiderazzjoni daqshekk importanti. Ir-rikorrent, b'kurżitá, jistaqsi liema kienu dawk il-miżuri inqas dixxiplinari oħra li ġew eżaminati u li fir-rigward tagħhom xi ħadd wasal għal konklużjoni illi ma jistgħux ikunu applikati b'mod effettiv, liema proċess huwa meħtieg mil-liġi Ewropea u Maltija;
9. Illi, mingħajr preġudizzju għas-suepost, ai termini tal-**Artikolu 11** tad-Direttiva 2013/33/UE li tistabbilixxi l-standards dwar l-akkoljenza ta' applikanti ghall-protezzjoni internazzjonali (tfassil mill-ġdid), traspost fil-Liġijiet ta' Malta fir-**Regolamenti 14 u 15 tar-Regolamenti dwar l-Akkoljenza ta' Persuni li Jfittxu l-Asil (il-Legislazzjoni Sussidjarja 420.06)**,

(2) Il-minorenni għandhom jinżammu biss f'detenzjoni bħala miżura aħħarija u wara li jkun ġie stabbilit li ma jistgħux jiġi applikati miżuri alternativi inqas koerživi b'mod effettiv. Tali detenzjoni għandha tkun għall-iqsar perjodu ta' żmien u għandu jsir kull sforz biex id-detenu minorenni jinhelsu u jitqiegħdu f'akkomodazzjoni adatta għal tali minorenni.

L-ahjar interessi tal-minorenni, kif jippreskrivi l-Artikolu 23(2), għandhom ikunu l-kunsiderazzjoni primarja tal-Istati Membri.

*(3) Il-minorenni mhux akkumpanjati għandhom jinżammu f'detenzjoni biss fċirkostanzi eċċeżżjoni. Għandu jsir kull sforz biex il-minorenni mhux akkumpanjati u li jkunu detenuti **jinhelsu malajr kemm jista' jkun.***

10. Illi għalkemm is-Superintendent tas-Saħħa Pubblika ma ġarġet ebda ordni ta' restrizzjoni tal-moviment ta' persuna suspettata li jkollha l-mard kif ġieli toħroġ fir-rigward ta' persuni salvati mil-baħar abbaži tal-**Ordinanza dwar it-Tharis mil-Mard (KAP. 36)**, u l-Uffiċċjal Princípali tal-Immigrazzjoni ma ġareġ ebda Ordni ta' Detenzjoni ai termini l-imsemmija **Regolamenti dwar l-Akkoljenza**, ir-rikorrent ilu ipprivat mil-libertà tiegħu u detenut ġewwa c-Ċentru ta' Detenzjoni, Safi Barracks, Hal Safi mid-data tal-wasla tiegħu Malta jiġifieri għal perjodu totali ta' **tmienja u ħamsin (58)** jum;
11. Illi sal-lum ir-rikorrent għadu detenut ġewwa c-Ċentru ta' Detenzjoni u m'għandu l-ebda idea dwar x'inhuma r-raġunijiet jew il-baži legali u/jew fattwali għalfejn qed jiċċahad mill-liberta personali tiegħu;
12. Illi, inoltre, il-Kumitat dwar id-Drittijiet tat-Tfal tal-Ġnus Maqghuda, l-entitá bir-responsabbiltá li tinterpretaw **l-Konvenzjoni dwar id-Drittijiet tat-Tfal**, saħħqet illi d-detenzjoni tat-tfal għal finijiet tal-immigrazzjoni ma tista' tkun qatt fl-aħjar interess tat-tfal:

"In this light, both Committees have repeatedly affirmed that children should never be detained for reasons related to their or their parents' migration status and States should expeditiously and completely cease or eradicate the immigration detention of children. Any kind of child immigration detention should be forbidden by law and such prohibition should be fully implemented in practice."¹

¹ Joint general comment No. 4 (2017) of the Committee on the Protection of the Rights of All Migrant Workers and Members of Their Families and No. 23 (2017) of the Committee on the Rights of the Child on State obligations regarding the human rights of children in the context of international migration in countries of origin, transit, destination and return: <https://documents-dds-ny.un.org/doc/UNDOC/GEN/G17/343/65/PDF/G1734365.pdf?OpenElement>.

13. Illi r-rikorrent jissottometti illi tale detenzjoni ma għandha ebda baži fil-liġi. Ir-rikorrent hu tal-umli fehma illi d-detenzjoni tiegħu hija għalhekk illegali u arbitrarja, u dan bi ksur tad-drittijiet fundamentali tiegħu;
14. Illi dan l-aġir da parti tal-Awtoritajiet relativi jammonta għal-detenzjoni illegali, ipprojbit taħt **I-Artikolu 409A tal-Kodiċi Kriminali (KAP. 9)**.

Għaldaqstant u in vista tal-premess, ir-rikorrent qiegħed jiġi ppreżenta dan ir-rikors ai termini tal-**Artikolu 409A tal-Kodiċi Kriminali (KAP. 9)** u umilment qiegħed jitlob lil din l-Onorabbi Qorti jogħġogħa:

- a. tiddikkjara li d-detenzjoni tar-rikorrent mhiex imsejsa fuq baži legali u dan bi ksur tad-drittijiet fundamentali tiegħu; u, konsegwentement
- b. tordna r-rilaxx tar-rikorrent b'effett immedjat u dan taħt dawk il-kundizzjonijiet u l-provvedimenti kollha li din l-istess Onorabbi Qorti jidrilha xierqa u opportuni.

Avv. Neil Falzon

aditus foundation

1A, Rhea Buildings,

Triq is-Santissima Trinitá,

Hamrun MRS2280

Avv. Mireille Boffa

99892191 / neilfalzon@aditus.org.mt

Notifika:

1. Head Detention Services, Detention Centre Safi Barracks;

NOTA IMPORTANTI: BHALISSA IR-RIKORRENTI M'GHANDHOMX AČĊESS GHAL-TELEFON BIEX IČEMPLU LILL-AVUKATI TAGħHOM U JAVŻAWHOM DWAR IS-SMIGH TA' DAN IR-RIKORS. GħALHEKK, IKUN APPREZZAT JEKK L-AVVIŻ TAS-SEDUTA JINTBAGħAT PERMEZZ TA' EMAIL DIRETTAMENT LILL-AVUKATI JEW LI DAWN JIĞU KKUNTATTJATI BIL-MOBAJL.

Interpretu mil-Franciż għal-Ingliż huwa rikjest. Jekk, minħabba raġunijiet ta' logistika, dan ma jistax isir, ir-rikorrenti ma jsibu l-ebda problema li l-proċedimenti jsiru bil-lingwa Ingliża.

Fil-Qorti tal-Maġistrati (Malta) bħala Qorti ta' Ĝudikatura Kriminali

Doumbia Adam, bin-numru tal-Immigrazzjoni 21R-040 mill-Kostja tal-Avorju

Vs.

**Is-Superintendent għas-Saħħa Pubblika, Ufficijal Kap Eżekuttiv Aġenzijagħal-Ħarsien ta' Persuni li
jkunu qed ifixxu l-Asil, u l-Avukat tal-Istat**

Nota tal-Avukat tal-Istat

Illi b'referenza lejn l-artikolu 409A tal-Kapitolo 9 tal-Ligijiet ta' Malta u čioe:

Kull min jallega li jkun qiegħed jiġi detenut kontra l-liġi taħt l-awtorità tal-Pulizija jew ta' xi awtorità pubblika oħra mhux f' dak li għandu x' jaqsam ma' xi reat li dwaru qiegħed jiġi imputat jew akkużat f' xi qorti, jista' f' kull waqt jagħmel rikors quddiem il-Qorti tal-Maġistrati, li għandu jkollha l-istess setgħat li għandha l-istess qorti bħala qorti istruttorja, fejn jitlob il-ħelsien tiegħu mill-kustodja. Rikors bħal dak għandu jiġi appuntat għassmigh bl-urgenza u r-rikors flimkien mad-data tas-smiġħ għandhom jiġu notifikati fl-istess jum li jsir ir-rikors sew lir-rikorrent sew lill- Kummissarju tal-Pulizija jew lill-awtorità pubblika li taħt lawtorità tagħha r-rikorrent ikun qiegħed jallega li qiegħed jiġi detenut kontra l-liġi. Il-Kummissarju tal-Pulizija jew l-awtorità pubblika, skont il-każ, jistgħu jippreżentaw risposta sa-mhux aktar tard mill-jum tas-smiġħ.

L-esponent jissottometti illi huwa ma għandux ikun parti minn dawn il-proċeduri stante illi ma għandu l-ebda awtorita li jordna d-detenzjoni ta' persuni u lanqas kellu xi involviment fid-detenzjoni tar-rikorrent.



Av. Bernice Saliba
Ufficijal tal-Avukat tal-Istat
Casa Scaglia, Triq MA Vassalli
Valletta



Fil-Qorti tal-Magistrati (Malta)

Bhala Qorti ta' Gudikatura Kriminali

Magistrat Dr. Nadine Lia

B.A; LL.M (Kent); LL.D, Barrister at Law (England & Wales)

Illum, il-21 ta' Jannar 2022

WARA LI RAT R-RIKORS TA' DOUMBIA ADAM BIN-NUMRU TAL-IMMIGRAZZJONI 21R-040 KONTRA IS-SUPRETENDENT GHAS-SAHHA PUBBLIKA, UFFICJAL KAP EZEKUTTIV AGENZIJA GHAL-HARSIEN TA' PERSUNI LI JKUN QED IFITTXU L-ASIL U L-AVUKAT TAL-ISTAT.

Digriet

Il-Qorti,

Rat ir-rikors ipprezentat ai termini tal-artikolu 409A tal-Kapitolu 9 tal-Ligijiet ta' Malta nhar il-21 ta' Jannar 2022 li ngieb ghal konjizzjoni tal-Qorti fil-16.00hrs

Rat id-digriet tagħha li permezz tieghu ordnat in-notifika tar-rikors u tad-digriet lir-rikoorrent, lid-Direttur Servizzi ta' detenzjoni, Centru tad-Detenzjoni, Hal-Safi,

Ufficial Kap Ezekuttiv, Agenzia ghal-Harsien ta' Persuni li jkun qed ifittxu l-Asil, is-Supretendent tas-Sahha, l-Avukat ta' l-Istat u l-Avukat tar-rikorrent, Dr. Neil Falzon u appuntatu ghas-smiegh ghal - 21 ta' Jannar 2022 fis-19.00

Rat ir-risposta ta' L-Avukat Generali li giet ipprezentata *seduta stante* waqt is-smiegh tar-rikors li biha jinforma illi m'ghandux *locus standi* u ghaldaqstant m'ghandux jirrispondi ghar-rikors.

Semghet lill-rappresentant Dr. Bernice Saliba ghan-nom ta' l-Avukat ta' l-Stat jiddikjara illi huma wkoll m'ghandhomx *locus standi* u ghaldaqstant m'ghandux jirrispondi ghar-rikors.

Semghet lill-rappresentant Mauro Farrugia, Ufficial Kap Ezekutti, Agenzia ghall-Harsien ta' Persuni li jkunu qed ifittxu l-Azil jiddikjara illi huma wkoll m'ghandhomx *locus standi* u ghaldaqstant m'ghandux jirrispondi ghar-rikors.

Semghet lill-rappresentant Kyle Mifsud, id-Direttur tas-Servizzi, Centru tas-Detenzjoni, jiddikjara illi huma wkoll m'ghandhomx *locus standi* u ghaldaqstant m'ghandux jirrispondi ghar-rikors.

Semghet lil Dr. Tanya Mellilo ghas-Suptretendent tas-Sahha tagħmel is-sottomissjonijiet tagħha.

Semghet lill Dr. Neil Falzon jiddikjara illi qed jaccetta li l-Avukat Generali u l-Avukat ta' l-Istat qatt ma ezercita xi awtorita tagħhom għad-detenzjoni tar-rikorrent kif ukoll semghet is-sottomissjonijiet tieghu għal-kumplament.

Illi fis-sottomissjoni numru ghaxra (10) fir-rikors promotur ir-rikorrent jikkontendi li "is-Suptretendent tas-Sahha Pubblika ma harget ebda ordni ta' restrizzjoni tal-moviment ta' persuna li jkollha l-mard kif gieli toħrog..."

Illi fis-sottomissjoni numru hdax (11) fir-rikors promutur ir-rikorrent jikkontendi li “*m'ghandu l-ebda idea dwar x'inhuma r-ragunijiet jew il-bazi legali u/jew fattwali ghaflejn qed jiccahad mill-liberta personali tieghu.*”

Madadnkollu r-rikorrent stess ipprezenta lil-Qorti Ittra mahruga mis-Supretendent ghas-Sahhar Pubblika miktuba bil-Franciz li biha tordna r-restrizzjoni tal-moviment tal-persuna a bazi ta' ragunijiet ta' sahha pubblika li kienet inghatat lir-rikorrent nhar il-10 ta' Dicembru 2021 u li giet ezebita minnu stess lil din il-Qorti mill-avukat difensur tieghu.

Illi din il-ittra giet ipprezentata mir-rikorrent stess li stqarr li kienet l-ittra li kienet originarjament inghatatlu. Illi traduzzjoni bl-Ingliz ta' din il-ittra giet ipprezentata mir-rappresentant tas-Supretendent ghas-Sahha, kif ukoll kopji b'diversi lingwi varji bhala turija li s-Supretendent ghas-Sahha tagħmel l-ghalmu tagħha sabiex tikkomunika fil-lingwa maternal tar-rikorrent.

Illi din l-ittra tirrestringi l-moviment tal-persuna skont l-artikolu 13 tal-Kapitolu 36 tal-Ligijiet ta' Malta minhabba li jezistu ragunijet li hemm suspett li persuna tista' xxerred mard.

Illi l-artikolu 13(1) tal-Kapitolu 356, Att Dwar it-Tharis mill-Mard jistipula:

(1) *Meta s-Suprintendent ikollu raġuni jissuspetta li persuna tista' xxerred mard huwa jista', b'ordni, jirrestringi l-moviment ta' dik il-persuna jew jissospendiha milli tattendi għax-xogħol tagħha għal perijodu ta' mhux iżjed minn erba' ġimħat, liema perijodu jista' jiġi mtawwal sa għaxar ġimħat sabiex jiġu finalizzati dawk l-eżamijiet mikrobijologici li jistgħu jkunu meħtieġa.*

Illi l-artikolu 13 jaghti seta' lis-Supretendent tas-Sahha li *jirrestringi l-moviment ta' dik il-persuna jew jissospendiha milli tattendi għax-xogħol.* Għalhekk jibda

biex jinghad li l-artikolu 13 ma jaghtix lis-Supretenant is-seta' li tagħmel ordni ta' detenzjoni izda, ordni limitat għar-restrizzjoni tal-moviment tal-persuna.

Illi di piu din il-ordni għandha teminu ta' kemm tista tigi applikata. Illi l-ordni tista ssir għal perjodu ta' mhux izjed minn erba' gimħat, liema terminu jigi mtawwal sa ghaxar gimħat sabiex issur ezamijiet mehtiega.

Issa f'dan il-kaz l-ordni ta' restrizzjoni fil-konfront tar-rikorrent inharget nhar il-10 ta' Dicembru 2021.

Illi erba' gimħat minn din id-data sakdew fis-7 ta' Jannar 2021 u ghaxar gimħat għandhom jiskadu fit-18 ta' Frar 2022.

Illi r-rikorrent jikontendi li s-Suprentendent għas-Sahha Pubblika kellu jikseb awtorizzazzjoni sabiex jestendi dan it-terminu sal-massimu permissibl mill-ligi kif ukoll kellu jerga jinnotifikah mill-għid dwar il-hsieb li jestendi t-terminu tieghu.

Mandankollu, s-Suprentendent tas-Sahha Pubblika jikkontendi li r-rikorrenti bhala issa qed jiehu kura għal-marda serja tat-TB u jirrikjedi li jigu amministrati lilu 14 il-pillola kuljum u li dan it-trattament għandu jittieħed serjament taħt supervizjoni ghaliex jista jigi mxerred fil-kommunita kif ukoll jista iwassal għal-mewt tar-rikorrent f'perjodu ta' jiem.

Illi r-rikorrent kien ittieħed l-isptar Mater Dei ghall-kura u ezamijiet u jehtieg li jergħi issiru analizi mikrobijologici fuqu sabiex jigi determinat jekk il-marda tieghu għietx ikkontrollata u dan dejjem sabiex ma jkunx hemm biza li din il-marda tixxered fis-socjeta aparti l-periklu personali fuq ir-rikorrenti stess. Għaldaqstant f'dan il-kaz mhuiex kaz ta' suspect ta' mard ghaliex dan gie ikkonfermat u fil-preżent ir-rikorrent qiegħed jieħu l-kura.

Illi t-test tal-ligi ma jirrikjedix li sabiex l-estensjoni ta' zmien minn erba' gimghat sa ghaxar gimghat jig estiz hemm bzonn li jinksieb xi awtorizazzjoni u lanqas ma jitlob li r-rikorrent għandu jerga jigi notifikat mill-għid mis-Suprentendet għas-Sahha. Il-ligi iħalliha għad-diskrezzjoni tas-Suprentendent tas-Sahha sabiex jidetermina hu stess jekk għandux bzonn jestendi l-perjodu li jirriştengi r-rikorrent.

Għaldaqstant din il-Qorti ma taqbilx mas-sottomissjonijiet tar-rikorrent u tikkunsidra li s-Suprentendent tas-Sahha kellu d-dritt li jezercita d-diskrezzjoni tieghu sabiex jestendi t-termini ta' zmien minn erba' gimghat għal ghaxar gimghat u dan iktar u iktar jekk hemm bzonn issiru iktar testijiet fuq ir-rikorrent sabiex jigi determinat jekk il-kura li qed jiehu hiex qed twassal għal fejqan tieghu kif ukoll jigi assigurat li din il-marda qeda tigi ikkontrollata mingħjar tikaguna riskju għat-tixrid.

Illi r-rikorrent jikkontendi wkoll li fl-istat prezent huwa jinsab detenut gewwa c-centru ta Detenzjoni Hal-Safi illegalment. Minn nahha tieghu r-rappresentant tac-Centru tad-Detenzjoni, Kyle Mifusd jikkontendi li dan mhumiex minnu. Illi fil-prezent r-rikorrent qiegħed jigi amministrat lilu l-kura necessarja u qiegħed jithalla liberalment jghix u jithallat ma l-istess persuni li magħhom vjagga magħhom lejn Malta fuq id-direzzjoni tat-tobba li qed jikkurawh. Ir-rikorrent qiegħed jithalla jithallat ma dawn l-istess nies stante li f'dan l-ambient ristrett ir-riskju tat-tixrid huwa kkontrollat. Stante li r-rikorrent huwa fil-prezent immigrant irregolari mingħajr ma għandu l-posizzjoni tieghu regolata, ic-centru huwa l-post fejn fil-prezent jista jirrisjedi u jigi amministrat lilu l-kura necessarja.

Minn naħha tieghu Mauro Farrugia, rappresentant Ufficial Kap Ezekkutiv, għal Agenzija ghall-Harsien ta' Persuni li jkunu qed iffittxu l-Azil jiccara li gewwa l-

open centre, ma jkunux jistghu jirristrengu l-movimenti tar-rikorrenti in vista tal-fatt li l-istruttura ta' l-*open centre* ma jipprovdix il-facilitatjiet necessarji sabiex jobdu l-ordni tas-Supreintendent tas-Sahha u ghalhekk jehtieg li r-restrizzjoni tal-moviment tigi mwettaq minn gewwa c-centru tad-Detenzjoni Hal-Safi.

Minn naha tagħha r-rappresentant għas-Supreintendent għas-Sahha tagħmel referenza għal dak li jghid l-artikolu 29 tal-Kapitolu 465 tal-Ligijiet ta' Malta li jghid:

(1) *Is-Supreintendent jista' jordna li persuna li jkollhamarda li għandha tiġi avżata:*

(a) *tkun iżolata xi mkien fejn is-Supreintendent jiddeċidi;*

(b) *titqiegħed taħt is-superviżjoni ta' xi persuna jewpersuni specifikati;*

(c) *tagħmel aktar eżamijiet medici, ttestjar mediku, immunizzazzjoni, kura medika jew tieħu counselling;*

(d) *tiżvela lil xi persuna specifikata l-isem u l-indirizz ta'xi persuna oħra li magħha jista' jirriżulta jew seta' jirriżulta kuntatt fit-tixrid tal-marda;*

(e) *li ma tagħmilx xi haġa li tista' tikkaġuna t-tifrix tal-marda.*

Is-Supreintendent tas-Sahha tenni li dawn is-setghuat li johorgu minn dan l-artikolu ma jammontawx għal ebda forma ta' detenzjoni skond dak li jidetta l-artikolu 409A tal-Kodici Kriminali. Illi li di piu, ittenni li kieku ma jittieħdux dawn il-mizuri ghall-benefiċċju tar-rikorrenti stess hemm ir-riskju reali li huwa jista' jmut minnufih minn din il-marda u ixerridha fil-komunita u għalhekk sakemm jieħu l-kura adegwata hemm bzonn li l-movimenti tieghu jigi restritti għal perjodu permissibbi mill-ligi.

Fis-sottomissjonijiet tieghu, ir-rikorrent jistqarr li restrizzjoni ma għandiex l-istess tifsira għad- detenzjoni imma dak li fattwalment qed issir f'dan il-kaz jammonta għad-detenzjoni.

Illi l-artikolu 409A tal-Kodici Kriminali jghid:

Illi l-artikolu 409A jghid:

(1) *Kull min jallega li jkun qiegħed jiġi detenut kontra l-ligi taħt l-awtorità tal-Pulizija jew ta' xi awtorità pubblika oħra mhux f'dak li għandu x'jaqsam ma' xi reat li dwaru qiegħed jiġi imputat jew akkużat f'xi qorti, jista' f'kull waqt jagħmel rikors quddiem il-Qorti tal-Magistrati, li għandu jkollha l-istess setgħat li għandha l-istess qorti bħala qorti istruttorja, fejn jitlob il-ħelsientiegħu mill-kustodja. Rikors bħal dak għandu jiġi appuntat għas-smigħ bl-urgenza u r-rikors flimkien mad-data tas-smigħ għandhomjiġu notifikati fl-istess jum li jsir ir-rikors sew lir-rikorrent sew lill-Kummissarju tal-Pulizija jew lill-awtorità pubblika li taħt l-awtorità tagħha r-rikorrent ikun qiegħed jallega li qiegħed jiġi detenut kontra l-ligi. Il-Kummissarju tal-Pulizija jew l-awtorită pubblika, skont il-każ, jistgħu jipprezentaw risposta sa mhux aktartard mill-jum tas-smigħ.*

F'dan il-kuntest il-ligi hija cara li l-artikolu 409A jirreferi għad-detenzjoni u mhux għal perjodu ta' restrizzjoni li huma differenti minn xulxin u li ma jistgħux jiġi interpretati bhala l-istess haga. Illi min imkien ma jirrizulta mill-ligi li s-Suprentendent ghass-Sahha Pubblika għandu s-setgħa li jista jagħmel ordni ta' detenzjoni u l-unika setgħa li għandu huwa li jirrestringi l-moviment ta' persuna ghall-perjodu ta' zmien.

Għalhekk f'dan ir-rigward ma jistax jingħad li ebda awtorita pubblika ordnat d-detenzjoni tar-rikorrent skond l-artikolu 409A għaliex fil-fatt fil-prezent mhuiex qiegħed taħt ebda ordni ta' detenzjoni izda limitatment taħt ordni li tirristringi l-

movimenti tieghu li ghaliha ma japplikax l-artikolu 409A tal-Kodici Kriminali. Illi f'kaz li l-artikolu 409A kellyu japplika ghal din l-ordni ta' restrizzjoni xorta jinghad li r-restrizzjoni tar-rikorrent saret b'mod regolari u fit-terminu permissibl li għadu sal-lum ma skadiex.

Għaldaqstant stante li jirrizulta li s-Suprentendent għas-Sahha Pubblika, l-Ufficjal Kap Ezekuttiv Agenzija għal-Harsien ta' Persuni li jkunu qed ifixxi l-Azil u l-Avukat ta' l-Istat qatt ma zammu ir-rikorrent f'detenzjoni din il-Qorti tichad it-talba tar-rikorrent kif magħmula.

Il-Qorti tordna li kopja ta' dan id-digriet tigi kkomunikata lis-Suprentendent għas-Sahha Pubblika, Ufficjal Kap Ezekuttiv, Agenzija għal-Harsien ta' Persuni li jkun qed ifixxi l-Asil, u l-Avukat tal-Istat filwaqt illi kopja tal-istess qed tingħata lir-rikorrenti u l-avukat difensur tieghu *seduta stante*.

Il-Qorti tordna wkoll illi ai termini tal-artikolu 409A(4) tal-Kapitolo 9 tal-Ligijiet ta' Malta, l-inkartament ta' dawn il-proceduri, inkluz kopja ta' din id-deċizjoni, jintbagħtu lill-Avukat Generali fiz-zmien mogħti mil-ligi.

**Nadine Lia
Magistrat**

Lorianne Spiteri